

# I L - B I D W I

FOLJU MAHRUĠ DARBTEJN FIX-KAHAR MID-DIPARTIMENT TAL-BIEDJA

Nru. 4

IL-ĠINGHA, L-1 TA' JANNAR, 1943.

Nru. 4

## KELMTEJN MILL-EDITUR

**F**LAQGHA tal-*Għaqda Nazzjonali tal-Bdiewa* li saret nhar il-Kunċizzjoni, il-Kunsill Ġenerali tal-Għaqda, li fih kienu rappreżentati l-Kumitati tar-rhula ta' Malta, qata' li jgħiegħed quddiem il-Gvern xi punti ta' hteġġa li bosta minnhom, għandna l-pjaċir ngħidu, il-Gvern qata' li jimxi max-xewqat li wriet il-Għaqda. Dawn il-punti, li aħna hawnhekk sejrin insemmu, juru illi moħħ il-bidwi beda jithawwad wara r-rebhiet li l-Alleati tagħna għamlu fl-Affrika ta' Fuq u wara naturalment il-wasliet tal-"convoy" bil-provvisti ta' l-ikel.

Dan li qed ngħidu tabilhaqq jidher mill-ewwel pont li talbu l-bdiewa fil-laqgħa li semmejna hawn fuq, jgħifieri fejn il-bdiewa talbu li bħalma l-Gvern jikkontrolla l-prezzijiet fil-gholi tagħhom, hekk ukoll huwa għandu jikkontrolla l-prezzijiet fir-roħs tagħhom. Dan ifisser illi mlux biss għandu jkun hemm prezzijiet *massimi* (l-ogħla prezzijiet), imma wkoll prezzijiet *minimi* (l-inqas prezzijiet). Kieku l-Gvern ma jkollx diffikultà li jagħmel dan, dan ikun allura kontra l-istess bidwi, il-

għaliex meta l-Gvern jagħmel l-ogħla u l-orħos prezzijiet hu jkollu jixtri bl-orħos. Jgħifieri li dak il-haxix li l-Gvern jixtri għall-"Kċejjen tar-Rebħa", għall-Militar, għall-Istituti u hwejjegħ oħra jkollu jhallas tagħhom l-orħos prezzijiet, u naturalment, ladarba l-Gvern jixtri bl-orħos prezzijiet, is-suq jaqa' malajr u x-xerrejja kollha jibdew jixtru b'dak il-prezz!

Jidhrilna hawnhekk li għandna niġbdu l-attenzjoni tal-bdiewa għall-haġa li tista' tkun ta' dannu għalihom għaż-żmien li ġej. Il-Gvern kien ifissa l-prezz ta' hafna hwejjegħ skond kif riedu l-bdiewa u wiehed minn dawn kien il-prezz tal-qara' aħmar. Kif għedna fil-Bidwi Nru 3 (ta' hmistax ilu) bosta bdiewa kienu rġiel u taw lill-Gvern il-qara' kollu li kellihom b'dak il-prezz (5s.), iżda oħrajn ipproffittaw ruħhom u hbewh. Aħna wissejna lill-bdiewa biox dawki li hbewh jiġu webidhom u jagħtuh lill-Gvern qabel ma l-Gvern jiddeċiedi li jiehdu hu. Jekk wara li l-Gvern jagħmel prezz tajjeb, xi bdiewa ma jkunux irġiel biż-żejjed u minflok jikkunsinnawh jaħbuh, allura l-Gvern ikollu ta' bil-fors jimxi xort'oħra. Ma hemm ebda raġuni il-ghala, imħabba għadd zġhir ta' bdiewa rġibin, jehlu l-bdiewa l-oħra kollha. Mela mingħajr dewmien iżjed, il-bdiewa ta' Had-Dingli, l-Imtaħleb u l-Baħrija li għad għandhom xi qara' jfittxu jikkunsinnawh biex nimxu ta' rġiel mal-

Gvern jekk irridu li l-Gvern jimxi ta' raġel dwar il-prezzijiet bħalma ġa mexa u għadu jimxi!

It-tielet talba li għamlu l-bdiewa kienet li l-kontroll tal-prezzijiet għandu jkun f'idejn Kumitat speċjali li fuqu l-*Għaqda tal-Bdiewa* għandu jkollha 3 rappreżentanti. Din it-talba għiet ukoll milqugħa mili-Gvern u dan il-Kumitat għandu jitwaqqaf f'qasir żmien.

Ir-raba' talba tal-bdiewa kienet dwar it-tgħam u fuq dan għamlu żewġ talbiet, f'wahda xtaqu jafu xi kwantità ta' qamħ tithalla għall-użu tal-bidwi, jekk il-Gvern ikun jinhtieġu jerga' jiehu l-qamħ f'idejh; u l-oħra, biex il-Gvern jifissa l-prezz tiegħu mil-lum.

Dwar l-ewwel wahda, jekk ikun jinhtieġ li l-Gvern jerga' jiehu taħt idejh il-qamħ, huwa jittama li jkun jista' jhalli kwantità biż-żejjed għall-użu tal-bidwi. Dwar il-prezz il-Gvern iħoss li hu impossibbli jifissa l-prezz mil-lum, meta inqas għadu jaf xi prodott sa jkun hawn, iżda l-Gvern sejjer jistħarreg

il-biċċa bir-reqqa u jagħti risposta iżjed 'il quddiem. Il-bdiewa m'għandhomx jinsew illi l-Gvern ġa wiegħed li jhallas prezz tajjeb tat-tgħam.

Is-sitt talba kienet illi l-prezz taż-żerriegħa tal-patata jiġi f'fioċat issa kif ukoll il-prezz tal-prodott tar-Rebbiegħa.

Sakemm saret it-talba,

il-prezz taż-żerriegħa kien ġa ġie magħruf. Dwar il-prezz tal-prodott, il-Gvern isib ruħu f'qagħda li ma jistax jifissa dan meta lanqas iż-żerriegħa għadha ma waslet u meta ma jistax jikkalkula x'sejra tkun il-gabra!

Il-bdiewa garrew ukoll illi meta huma b'sakri-fiċċju jmorru jaħdmu fl-ajrudromi, x'uħud li għandhom x'jaqsmu mal-kuntratturi ma jhalluħomx iħaffu x-xogħol u b'hekk dak li soltu jiehu jum xogħol jikkaxkar għal bosta granet! B'hekk ix-xogħol tal-karretuni tal-bdiewa jibqa' sejjer. Il-Gvern sama' dan il-lment tal-bdiewa bl-attenzjoni u qiegħed jistħarreg il-kwistjoni.

Minn dan li għidt hawn fuq rajna bid-dieher kemm il-Gvern qiegħed jaħdem id f'id mal-bidwi u kemm tabilhaqq qiegħed imexxi kollox fl-interess tal-bidwa ta' pajjżna. Il-prezz li l-Gvern hallas lill-bdiewa għall-patata tax-xitwa li qiegħed iqassamha lill-pubbliku b'telf ta' eluf kbar ta' liri, turi kemm tassew il-Gvern qiegħed jaħseb fl-bdiewa. Dan ukoll juri illi l-bidwi m'għandux għalfejn jithasseb dwar iż-żmien li għad jiġi, l-iżjed meta jara li l-Gvern ikkonsulta dejjem ir-rappreżentanti tal-Għaqda Nazzjonali tal-Bdiewa f'kull haġa li tinterressahom.

Mela nibdew din is-sena b'tama u fiduċja qawwiya li ngħinu lil pajjżna b'xogħolna biex il-Gvern iġhin lilna. *Is-sena t-tajba lil kulħadd.*

**Xewqat Tas-Sena l-Għida**

**B D I E W A !**

**Ġ I D U H E N A**

**G H A D - D J A R U R - R A B A ' T A G H K O M**

**R E D H U S L I E M**

**G H A L L - G Ġ I R A T A G H N A !**

# IS-SWIEQ TAL-PAJJIZ

## L-GHAJN L-EWWEL MA TIEKOL

Jekk wiehed joqghod jifli sewwa l-armaturi tal-hwienet u dak li jidher fihom, wiehed isib illi sid il-hanut jipprova dejjem juri l-affarijiet fl-aħjar tagħhom u jzejjinhom mill-aħjar li jista'. Dawk li fost il-qarrejja tagħna marru f'artijiet oħra jafu tajjeb kif juruhom l-affarijiet għall-bejgħ fil-hwienet ta' barra. Ahna nistgħu naraw kemm hu tabilhaqq hekk meta wiehed jixtri xi mediċini lesti (patentati), flieken u hwejjeġ oħra, hekk, li bosta minnhom ikunu ippakkjati f'kaxxi ta' lussu u ta' ġmief liema bħalhom, b'tikketti mill-isbah, aktarx ta' l-ebda użu, u ta' zina biss għall-inument. Inti tingħbed lejn l-izjed ogġett imzejjen, għalkemm wara li tixtrih inti aktarx tifthi, tiegħu l-fixkun jew l-ogġett li jkun ġewwa fil-pakkett jew kaxxa li tkun, u tarmi l-pakkett! Is-saq dejjem jiġi studjat u mmexxi skond id-debboli tal-bniedem; fi ftit kliem, kull ma jinhtieg meta wiehed ikollu xi haġa x'jbigħ, hu li jiftakar illi *l-għajn l-ewwel ma tiekol*. Bosta drabi fabbrika ta' xi haġa jirnexxilha tisraq il-klijenti ta' fabbrika oħra ta' l-istess xorta, għaliex tagħraf biss tagħmel il-qoxra ta' barra, it-tikketti, jew il-pakketti isbah.

Kemm konna nkunu aħjar milli ahna kieku ahna l-bdiewa nistgħu nimitaw din il-haġa. L-affarijiet tal-Biedja huma hwejjeġ li ma jistgħux idumu wisq fil-hwienet, u għalhekk iżjed u iżjed jinhtieg illi ahna nipprezentawhom fis-saq sbieħ u irrangati biex jiġbdu lejhom għajn ix-xerrej.

## BDIEWA LI JIPPRUVAW IQARRQU BIX-XERREJ

Fix-xhur li għaddew, il-bdiewa ma habblux rashom għal dan, u tabilhaqq ma kellhomx għalfejn iħabblu rashom, għaliex imhabba l-iskarsizza ta' l-affarijiet kolloxx kien jinbiegħ, ikun kif ikun, għalkemm bidwi onest m'għandux iħares lejn il-fatt li hu jista' iqarraq bix-xerrej għax dan ikun fil-bżonn!

Iż-zmenijiet jitbiddlu! Il-lum hemm abbondanza ta' hxejjex u l-bidwi għandu iżjed bżonn li jibgħat hwejġu fis-saq irrangati tajjeb u mimlijin sewwa u bil-haqq.

Jisgħobbina, iżda, illi rapporti li wasluna juru illi xi bdiewa mis-Sigġiewi, minn Haż-Zebbuġ, xi bidwi minn Hall Gharghur u minn St. Andrew, bagħtu fis-saq pastard mimli b'qerq kbir. Erba' pastardiet sbieħ fil-wieċ ta' l-iskora u l-kumpliment mimli żibel; għaliex tabilhaqq ma jistgħux jissejju aħjar minn żibel! Is-Segretarju Generali tal-Għaqda *Nazzjonali tal-Bdiewa* mar man-nies tad-Dipartiment tal-Biedja biex jistħarrġu dil-kwistjoni. Dan il-gwaj kien ikkagunat minn xi bidwi jew tnejn, u sew il-għadd il-kbir tal-bdiewa tas-Sigġiewi, kemm ukoll dawk ta' Haż-Zebbuġ kienu kollha qed jimlew il-hxejjex bil-għaqal u kif imiss u għaldaqshekk imhabba xi żewġ bdiewa ma għandhomx jehlu l-bdiewa kollha. Imhabba dan, u biex tħares l-interessi tal-membri tagħha, il-Għaqda *Nazzjonali tal-Bdiewa* iddeċidiet li hi stess tressaq il-hatjin quddiem il-Bord tal-Biedja biex jiġu ikkastigati jekk dan il-qerq jittkompla. Il-Gvern mill-banda l-oħra qata' li iżomm lista tal-bdiewa li jagħmlu dan il-qerq, biex ma jiehux il-haxix tagħhom u b'hekk jekk ikun hemm *surplus* (iż-zejjed) ta' haxix fis-saq, tagħhom jibqa' l-aħħar u ma jinbiegħx. Ahna iżda nittamaw illi l-bdiewa kollha jifthi għajnejhom u jib-dew jimlew il-haxix kif jixraq. L-inkwist mhu tajjeb għal hadd.

Bdiewa oħra għandhom ixerrdu dan it-tagħrif, u jekk ikunu jafu b'xi bdiewa li mhumiex jagħmlu l-affarijiet kif jixraq, allura għandhom jirrapportaw lil dawn lill-Isperturi tal-Gvern.

Il-Gvern qiegħed jagħmel li jista' biex iżomm saq sod, u dan jista' biss isir fl-interess tal-bdiewa bil-għajruna tal-bdiewa.

## KIF JAQA' S-SUQ

Xi bdiewa, bil-biża' li jibaxxa l-prezz tal-pastard, qiegħdin jimlew iżjed milli jmisshom u jgorrro lejn is-saq.

# IL-BIEDJA F'JANNAR

## Fil-Gonna tal-Haxix—Tahwil u Żriġ

Bhalissa ma tantx hemm x'taġhmel wisq fil-gonna barra milli taqta' l-hxejjex li jkun laħqu. Izra' l-patata tar-rebbiegħa mill-iktar fis. Malli l-hamgija tista' tinħadem jistgħu jithawli l-basal, il-hass u l-ġdur imwahħar. Jinżerġu wkoll il-hass, l-ispinaċi, is-selq, ir-ravanell, il-pitravi, il-ful, il-piżelli u fażola hadra. Ir-ravanell ma jiehux wisq wisq u jikber fi żmien qasir. Wara erbgħin ġurnata li jinżara' jista' jintuża għall-ikel.

## Haxix Hażin

Bhalissa l-kampanja hija miżgħuda bil-haxix hażin. Fejn l-egħlieqi u l-gonna mhumiex minquxin dan il-haxix għandek issibu jirgħa sfiq u bil-kemm tagħżlu mill-prodott. Il-haxix hażin inaqqs mis-sustanza tal-hamrija, b'leċa minnu iġhix minn fuq pjanti oħra, jerda' minnhom u jtejjilhom l-arja u d-dawl. Jekk ma taħsibx teqirdu mill-ewwel, jew għallinqas un'issa, minn hawn u ftit iehor ma tkunx tista' tilhaq miegħu.

## Il-Bugħarwien, l-Għakrux u d-Dudu tal-Kromb

Dawn kollha bhalissa ssibhom jirgħu minn fuq l-aċuh u ta' min joqghod b'seba' għajnejn fuqhom u jegriddhom. Id-dud tal-kromb laħaq għamel hafna ħsara fil-kromb u ġdur. Naddaf il-ġnien tiegħek mill-imbarazzi kollha, mill-ġebel żejjed, b'cejjeċ ta' njam u kaxex, il-għaliex il-bugħarwien dlonk issibu iġhammar taħthom.

## Tisfija ta' Xtieli

Ta' min jiehu hsieb iħaffef ix-xtieli li għadhom jitrabew u jagħtihom il-wisa' li jinhtigħilhom.

## Tidmil

Għal dak li hu tidmil, il-bidwi f'din l-istagun għandu daqsxejn ta' xkiel billi ma jistax jipprovi ruħu bħal qabel bid-demel tal-bhejjem u tjur li bhalissa huwa skars. Izda għal dan hemm irmedju, u l-irmedju huwa fil-miżbla li tista' tingabar f'ħofor żgħir fil-għalqa, jew fil-ġnien fi guz 'l hawn u 'l hinn u titgħarram saff saff bi fdalijiet u skart ta' hxejjex ħżiena, weraq imwaqqa', fdal ta' żbir ta' sigar u minn skart ta' hxejjex tal-kčina. L-ewwel saff tagħmlu biż-żibel u skart, it-tieni bi ftit sulfat ta' l-ammonja u fuq dan, saff hamrija, u tkompli b'dawn l-isuf sakemm ikollok il-ġholi ta' pied f'kull gozz. Wara li thalli l-miżblat joqghod għal xi ftit ġimghat, qallibhom u għattihom b'kisja hamrija u ballathom sabiex ix-xita ma tidholx fihom u iġġorrilhom is-sustanzi tagħhom. L-alka għandek minnha ogġett ta' tidmil mill-aħjar, u malli tiksibha aġħzaqha fil-hamrija; jekk dan ma tistax tagħmlu, hallatha mal-fdalijiet tal-miżbla u minnha jkollok sustanzi għall-prodott li jħabbtuha ma' dawk li jkun hemm fil-bżar tal-bhejjem.

## Sigar tal-Frott Irqiq

Ix-xahar ta' Jannar u ta' Frar huma x-xhur ta' żbir, tilqim u zettill ta' sigar. Issa iż-żmien li thawwel b'cejjeċ ta' l-isfargel, ċirasa, tuffieħ u għanbaqar. Ofroq u hawwel ir-raħs baġħli (jekk jista' jkun bix-xenxul jew għeruq) tal-pruna selvaġġa, tuffieħ selvaġġ, ċirasa u langas selvaġġ.

Laqqam il-haww u ċ-ċiprisk fuq il-lewż morr jew fuq ix-xtieli ta' l-istess razza; il-berquq u l-għanbaqar fuq il-pruna selvaġġa, il-lewż heġu fuq il-lewż morr; it-tuffieħ fuq iż-żagħbrun.

Issa huwa wkoll iż-żmien li jinżabru u jittlaqqmu d-dwieli.

Ahna nafu li pastarda ma tistax iżzommha kemm trid int. Izda l-bidwi, jekk jiehu fis-saq haxix aktar milli jmissu jwaqqa' s-saq hu stess.

Wiehed għandu wkoll jidra jikkunsinna l-haxix fil-għodu, u kemm jista' jkun kmieni, biex jagħti ċans lin-nies tal-Gvern iġhinu t-qassim tiegħu.

M'għandux jittiehed bosta haxix għand il-pitkali nhar ta' Sibt.

# IL-PATATA TA' BARRA U Z-ZRIGH TAGHHA

## PATATA TA' BARRA

**I**Z-ZRIGH bikri tal-patata jsir għall-aħħar ta' Diċembru u Janjar. Iż-zerriegħa tal-patata li s'issa għetna minn barra hija l-ewwelnett ta' hames xorta. Erbgha minnhom huma ta' zerriegħa ta' patata ta' pajjiż ta' l-Ingilterra, iżda ma nafux mill-liema pajjiż, jekk hux mill-Irlanda inkella mill-Iskozja. F'dawn il-pajjiżi dawn ix-xorta ta' patata huma msejnin "bikrija" il-għaliex ikunu lesti għall-qluġ mill-inqas xahar qabel ma jkunu lesti għall-qluġ ix-xorta ta' patata li tagħmel mal-"wiċċ prinċipali", bħalma hija l-patata ta' l-"Up-to-Date" (Romblija) u taċ-"Champion" (Catta). Dawn ix-xorta ta' patata bikrija huma: l-"Epicure", l-"Arran Pilot", l-"Eclipse" u x-"Sharpes Express", imsemmijin waħda wara l-oħra skond il-kobor ta' prodott li jagħmlu taħt il-kondizzjonijiet ta' l-art u klima ta' l-Ingilterra. L-"Epicure" hija patata ċatta, bil-għajnejn fondi, iktarx bħal ta' l-"Arran Banner", iżda l-oħrajn huma ta' għamla tawwalija jew romblija. L-"Eclipse" hi daqsxejn waħda iżjed imwahħra mill-oħrajn. Il-hames partita li wasilitna jingħad li hija patata tax-xorta tal-"Kerrs' Pink" u li nzerghet darba biss fis-Suriya. L-Ingilterra, il-"Kerrs' Pink" tiqies bħala patata ta' prodott imwahħar, jiġifieri rari li tkun lesta għall-qluġ qabel madwar tmien xhur wara li jkunu lesti għall-qluġ ix-xorta ta' wċuħ bikrija. F'Malta din ix-xorta ta' patata tkun tista' aktarx tingala' qabel. Il-patata "Kerrs' Pink" (Roża ta' Kerrs), kif jixhed isimha, għandha lewnha aħmar mitfi madwar il-qoxra kollha tal-patata. Jekk f'din il-patata taraw xi patata li f'xi banda hija ħamra (u l-bqija abjad), u magħmula romblija, din il-patata hija iktarx tax-xorta "King Edward", patata li hi magħrufa u jfitt-xuha hafna fl-Ingilterra. Min ikollu ż-żmien nagħtuh parir jagħzel din il-patata minn dik ta' "Kerrs' Pink" u jżragħha għaliha. Hekk ukoll imissu jsir bil-patata bajda kidnija u patata ċatta li tinsab ukoll imħallta f'din il-partita.

Għal dik li hi qawwa fit-tissil ta' dawn ix-xorta ta' zerriegħa ta' patata, fil-kondizzjonijiet ta' l-art u klima Ingliża, l-aqwa fost dawn ix-xorta ta' patata hija l-"Kerrs' Pink", warajha tiġi l-"Epicure" u l-"Eclipse", u l-inqas waħda hija x-"Sharpes Express". Iżda l-qawwa tax-xorti tagħhom tiddependi l-iktar minn haġa, u din hija jekk iż-zerriegħa hix mimsusa bil-mard tal-*Virus* bħalma hi l-marda tal-Werqa Mgiegħda u l-marda tal-Werqa Mteb-gha, u sfortunatament huwa impossibbli li dan il-mard tagħharfu mill-frott tal-patata. Dan il-mard tista' tittendi bih biss meta x-xorti tal-patata jkunu jitrabbew. Għal-hekk f'din il-partita ta' patata ta' barra jkollna nirris-kjawa, l-iktar dik li hija zerriegħa tas-Suriya. Ix-xorta ta' patata bikrija tal-pajjiż ta' l-Ingilterra hija iktarx b'saħħitha, u tista' tmur il-quddiem u tinzerta b'faxxina l-gmiel tagħha.

## KEMM GħANDEK TIZRA' BOGHOD

It-tul ta' bejn xitla u oħra meta tizra' l-patata jidde-pendi minn diversi hwejjeġ, l-iktar f'dawn il-hwejjeġ, hija l-qawwa tax-xorta ta' zerriegħa, jiġifieri l-kwantità ta' prodott li tistennieha tagħmel fir-rebbiegha. Hadd, ngħi-đu aħna, mhux sa jizra' patata f'saħħitha ta' l-"Up to Date" (Romblija) hekk qrib bejn xitla u oħra bħal meta tizra' l-patata "Fina". Iż-zerriegħa ta' barra, jekk b'saħ-ħitha, ikollha b'żonn tinzara' madwar 18-il-pulzier bo-ghod minn xitla għal oħra; jekk wiehed irid iħalliha tikber sakemm tilhaq sewwa, u l-lum dan hu l-iskop taż-żriġ tagħha, ladarba issa ma hemm x għalfejn wiehed ifttex li jsifirha għas-swieg ta' barra. Il-qluġ tal-patata, meta din tkun għadha ma laqgħetx għal kollox, kien wiehed jista' iġib prezzu fi żmien il-paċi sabiex jilhaq "jaqbad" kmieni s-swieg ta' barra, iżda l-lum li l-prezzijiet huma fissi ma' tul l-istaġun kollu, mhux fl-interess tal-bidwi, u lanqas mhux fl-interess tal-poplu Malti, li l-patata tingala' qabel ma tilhaq sewwa. Il-lum il-bidwi għandu jfittex li jiehu

# KOMPETIZZJONI TAL-BIEDJA

**B**IEK il-Gvern jagħmel il-qalb lill-bdiewa u biex daww il-bdiewa li jikkultivaw ir-raba' tagħhom sowwa jku-nu jistgħu jieħdu rikompens u fi-stess hin ikollhom rikordju tal-Gwerra, sejrjn jingħataw premijijiet sbieħ f'kompetizzjoni kbira li ssir bejn il-bdiewa u kompetizzjoni oħra għall-gonna. Dawn il-premijijiet ikunu għall-izjed għoti f'tant raba' ta' qanb u patata tar-Rebbiegha u għall-hxejjex ikkultivati fil-gonna tad-djar. Dawn il-premijiet jingħataw f'Titolji tad-Difiża (Defence Bonds) u Certifikati tat-Tfaddil Nazzjonali (National Savings Certificates) li jiswew wisq iżjed minn flus imqegħdin il-Bank. Barra minn dan lil kull rebbieħ jingħata wkoll Diploma.

Il-premijiet sejrjn ikunu:—

## GħALL-QAMH

L-Ewwel Premju	£10 0 0
It-Tieni Premju	5 0 0
It-Tielet Premju	2 5 0

10 Premijiet ta' 15s. il-wiehed.

B'kollox jingħataw £198 premijiet f'din il-klassi. Il-Premijiet jingħataw għall-Isbah, l-aħjar u l-izjed qamh na-dif f'tonna raba' fir-rebbiegha.

## GħAX-XGHIR

Premijiet l-istess bħal fil-klassi tal-qamh (£198 premijiet).

## PATATA TAR-REBBIEGħA

Premijiet l-istess bħall-Qamh, imma jingħataw għall-izjed kwantità ta' patata li tittiehed minn qasba kwadru. Jingħataw ukoll £198 premijiet.

## GONNA

- (a) Gonna ta' 2 sighan u fuqhom.
- (b) Gonna privati ta' mhux inqas minn nofs siegħ, imma mhux iżjed minn żewġ sighan.
- (c) Gonna ta' mhux inqas minn nofs siegħ.

Għall-gonna jkun hemm żewġ settijiet ta' premijiet, wiehed għal Malta u iehor għal Ghawdex, u jkunu hekk:

L-Ewwel Premju	£20, £15, £10
It-Tieni Premju	£10, £5, £5
It-Tielet Premju	£5, £3.
Ir-Raba' Premju	£2, 5s. £2. 5s. £1. 10s.

48 premju ta' 15s. il-wiehed.

B'kollox £225 premijiet.

Is-somma għal dawn il-kompetizzjonijiet sejra tkun £849.

Jingħata tifsir fit-tul iżjed 'il quddiem.

**L-akbar prodott** minn kull biċċa art li għandu f'idejha. Għal-hekk aġti li-xitla tal-patata wisa' biżżejjed biex tikber. B'dan il-mod inti tkun tista' wkoll tiza' iżjed fil-wisa' bil-kwantità ekejkna ta' zerriegħa li lilek tingħata. Il-patata meta tizragħha sfiq tkun tista' iżjed tiġirliha hsara minn kull prodott iehor, u, jekk il-wiċċ ikun b'saħħtu u qawwi, inti tiġbor l-istess kwantità ta' prodott, jekk ukoll mhux iżjed, bis-saħħa ta' wisa' li tkun hallejt bejn xitla u oħra, milli meta thalli bejniethom wisa' ekejken.

Ix-xorti qatt ma jistgħu jhaxxnu sewwa komu-il-darba jkollhom ifixklu li xukxin biex jieħdu d-dawl li jfittieġu. U bis-saħħa tad-dawl biss li dawn ix-xorti jistgħu jieħdu s-sustanza tal-lantu li bih tiffurma ruħha l-patata. Ix-"Sharpes Express" u l-"Arran Pilot", li huma x-xorta ta' patata inqas qawwija mill-oħrajn sħabhom, jistgħu jinzer-ghu iżjed qrib lejn xukxin mill-patata tal-"Kerrs' Pink" u ta' l-"Eclipse".

## TWISSIJET DWAR IL-BIEDJA

### IL-PATATA

Il-bdiewa qeghdin jaraw kemm kienet haġa tajba dak li ghamel il-Gvern meta iddeċieda li jixtri l-patata sabiex iqassamha bir-razzjon. Digà ngabret biżżejjed patata biex johroġ żewġ razzjonijiet ta' natal għal kull ras u biex jinqeda wkoll is-Servizz. Issa beda hierieg it-tielet razzjon, u nahsbu li sew il-bidwi, kemm ukoll il-pubbliku, huma kuntenti. Il-Gvern mhux qiegħed jitlef żmien sabiex, malli l-bidwi jgħib it-tagħbija tal-patata, din tmur għall-ikel.

Għalkemm il-lum kulhadd jixtieqha, il-patata mhijiex haġa antika fil-biedja. Fl-Ewropa dehret xi 350 sena ilu meta għubha mill-Amerika, u f'Malta ilha wisq inqas minn hekk. Fi żmien il-Kavaleri kienet ikkultivata fil-gonna bhala xi haġa rari. Il-vera biedja tal-patata bdiet f'Malta fl-1805 meta wiehed sinjur minn Haż-Żabbar żara' erba' sughan raba' bil-patata u ha prodott ta' tnaax-il-qantar li huwa biegh bil-prezz ta' 20 skut il-qantar. Tant staghgħbu l-bdiewa b'dan il-qliġ hekk kbir, li kollha thajru u bdev jizirgħu patata kemm jiflhu.

Issa kulhadd qiegħed jittama u jitlob 'l Alla li tkompli tiġi ż-żerriegħa tal-patata minn barra. Digà waslet partita żgħira, u, billi din kienet imnebbta, il-Gvern qassamha fl-irhula fejn jizirgħu bikri. Meta l-patata kienet issiefer, il-prodott bikri kien jaqbad is-suq. Il-patata ma tistax issiefer bhalissa, iżda l-prodott bikri jiswa xorta għaliex iktar ma l-patata tilhaq knieni, iktar il-poplu jgawdi u iktar idum l-istagun tal-patata.

### IL-BILJETT TAR-RABA'

Il-bdiewa, tista' tgħid kollha kemm huma, kitbu kemm għandhom raba' għall-patata tas-sajf. Bosta minnhom kellhom jithabtu mhux ftit għaliex tilfu l-biljett ikhal tar-raba'. Dan il-biljett ingħata lilhom sabiex jipprezentawh kull meta jkollhom x'jaqsmu ma' l-Uffiċċju tal-Biedja għaliex bih jingħaraf il-bidwi. B'dan il-biljett il-privileġġi tal-bidwi jehodhom il-bidwi u hadd żjed. Għalhekk il-bdiewa hemm bżonn li jibzgħu għal dan il-biljett u jzommuh fuqhom kull meta jkollhom xi bżonnijiet ma' l-Uffiċċju tal-Biedja.

Il-bdiewa hemm bżonn li jifhmu wkoll illi dan il-biljett ma jagħmilx mirakli. Gie li jiġi bidwi li jgħid li sa jagħti r-raba' lil ibnu u għalhekk jitlob li ibnu jkollu biljett għalih ukoll. Il-bdiewa għadhom ma fehmux illi s-saħħa tal-biljett hija skond il-kobor tar-raba'. Billi nżidu l-biljetti, ir-raba' mhuwiex sejjer jikber.

### IL-HOFOR TAL-BOMBI

Ma' tul is-sajf, id-Dipartiment tal-Biedja mela hafna hofor tal-bombi fir-raba' mingħajr ebda ħlas. Hafna bdiewa kien ikollhom ir-raba' tagħhom imħarbat li kieku ma sabux din il-għajnuna. Dan ix-xogħol issa waqaf, għaliex iż-żmien dahal u għaliex il-haddiema kien hemm bżonnhom għal xogħlijiet oħra. Iżda kull min baqagħlu l-hofor tal-bombi fir-raba' għandu jmur għand il-Perit tad-Distrett tiegħu li jkun jista' jhallas lill-bidwi jekk irid jimla l-hofor hu stess. Jekk il-bidwi jintriga li jimla xi hofor għandu joggħod attent li jwaddab il-gebel kbir nett taht u jhalli ż-żrar għal fuq.

## DRAWWIET U QWIEL TAL-BIEDJA MALTIJA GHAX-XAHAR TA' JANNAR

Wiehed mill-qwiel qodma dwar it-temp ta' Jannar huwa dan:

*Meta x-xemx issaħħan f'Jannar*

*Ikollok b'ix fis-sajf timla l-dar.*

Dan ifisser illi x-xemx ta' Jannar tagħmel il-gid lill-għolejjet tar-raba' wara x-xita li tkun niżlet fit-tlet xhur ta' qabel; bil-maqlub:—

*Meta Jannar tarax lewlieni*

*Ma tarax il-bidwi hekk hieni, għax ix-xitwa bikrija ta' Jannar, fil-fehma qadima tal-bidwi, ma tagħmilx gid.*

Għalkemm Frar huwa msemmi bhala "fawwar", jiġi li Jannar ihabbatha miegħu fil-qilla tat-temp, u għalhekk il-qawl Malti jgħidlek ukoll:

*Jannar għalaq in-nghaġ ġol-għar, jew*

*Jannar għarraġ in-nghaġ ġol-għar.*

Jiġi li f'Jannar jagħmel hafna bard, iżda ftit xita.

Fuq hekk hemm hrafa ta' bidwi li għax gerger u qallu:—

*Gożżot, gożżot għalik Jannar,*

*Għaldejti bil-bard bla xita*

*li hallejtni bin-nghaġ fil-għar, Jannar għadab, issellef jumejn minn għand huh Frar, imsemmi bhala l-aktar xabar milwiem (u għalhekk Frar ma jwassalx sat-tletin jew wiehed u tletin ġurnata), u għarrqu bin-nghaġ b'kol-lox ġewwa l-għar.*

Fil-25 ta' Jannar (Konversjoni ta' San Pawl) jingħad li t-temp ibiddel 7 darbiet, u x-xemx dlonk titgħatta bi shab hfeif u okejkna (hajbur) li minnhom tqattar ir-rxix ta' xita fil-waqt li minnufih tarġa' tfeġġ ix-xemx.

Fil-Malti ma għandna ebda qawl, bħalma hemm fl-Ingliż u fit-Taljan, biox wiehed iżomm f'rasu liema mix-xhur tas-sena huma bi 30 u liema b'31 ġurnata, u għalhekk kien hemm, u iktarx għad hemm id-drawwa, fost xi nies tar-raba' u nies oħra, min biex ikun jaf sewwa, jagħmel dan il-kalklu fuq il-ponn ta' idejh. Jagħlaq is-swaba' ta' idu x-xellugija u jsemmi wiehed wara l-iehor ix-xhur tas-sena fuq il-ghaksiet u l-hofor tal-ponn. Isem ix-xahar li jabbat fuq il-ghaksa huwa ta' 31 ġurnata, fil-waqt li dak li jabbat fuq il-hofra ta' bejn il-ghaksiet huwa ta' 30 ġurnata (fost dawn ix-xhur hemm Frar li hu ta' inqas minn 31, jiġifieri ta' 28 jew 29 ġurnata). Dan il-kalklu jsir bis-saba' ta' l-id il-leminija, tibda mill-ghaksa tas-saba' l-werrej ta' id ix-xellugija.



Patata, "Arran Banner" għadha tinqala'.